

ሰንበት ዘኡብርሃም

2004 ዓ.ም. (9/2/2012)

መዝሙር: ሰንበት ትዓቢ እምኩሉ ዕለት. ።

ንባባት: ዕብ 7:23-ፍ፣ ያዕ: 2:14-9፣ ግ.ሐ. 7:1-9፣ ሉቃ 12:16-27።

ምስባክ: ወላመልማለ ለቅኔ እንላ እምሳያው፣ ዘይህበሙ ሲሳዮሙ ለእንስሳ፣ ወለዕንላ ቋዓት እለ ይጸውዕዎ። “ሓምላይ ንጥቕሚ ደቂ ሰብ፣ ሣዕሪ ንእንስሳ የብቀላ፣ ንዝጽውዕዎ ጨቓውቲ ኳኂት ከአ መግቢ ይህበም” መዝ. 147:8-9።

መዝሙር፤ ሰንበት ካብ ኩሉ ዕለታት ትዓቢ ሰብ ከአ ካብ ኩሉ ፍጥረት ይኸብር፣ ኖኃ ኣብ ውሽጢ ታቦት እንከሎ ኣዕበዮ፣ ኡብርሃም ኣብ ቅድሚ ምስዎ ኣኸበራ፣ ሙሴ ንሰንበት ኣብ ሰፈር ብጽድቁ ከኸብርዎ ኣዘዘም። ጎይታ ንደመናታት ኣብ ብምድሪ ብመዓልቲ ሰንበት ዝናም ከውርዱ ኣዘዘም፣ ሰንበት ካብ ኩሉ ዕለታት ትዓቢ ሰብ ከአ ኩብ ኩሎም ፍጥረት ይኸብር።

እዚ ሒዝናዮ ዘሎና ዘመን ካብ ሰነ 26 ክሳብ መስከረም 25 ዘሎ ዘመነ ክረምቲ ኢልና እንጽውዖ ኮይኑ ስሙ ከም ዝሕብሮ ካብ ቋንቋ ግዕዝ ዝመጸ ካብ ከርመ ዝብል ዝመጸ እዩ። ትርጉሙ ወርታት ዝናም፣ ነጎድንድ፣ ዘመነ ባሕር፣ ዘመነ ኣፍላግ፣ ዘመነ ጠል፣ ዘመን ደመና፣ ዘመነ መብረቅ ማለት እዩ። ነቲ ኣብ እዋናት ክረምት ዝገጥም ባህርያዊ ነገራት ብምዕዛብ ምስ መንፈሳዊ ሕይወት ኣተሓሕዞ ክነስተንትኖ ይሕግዘና። ኣብ ባሕርያዊ ነገራት ምሕረትን ፍቕሪ ኣምላኽን ርኢኻ ምኽኣል። ኣብ ጽባቕ ተፈጥሮ ብምዕዛብ ነቲ ከኣል ኩሉ ኣምላኽ ዕብየቱን ክእለቱን ተዓዚብካ ክተመስግን ምኽኣል ንኣና ንደቂ ሰብ ኣብ ኣምላኽ ክንቀርብ ይሕግዘና።

ወርኒ ነሓስ ብፍላይ ፍሉይ መእኸቲ የመሓላልፈልና፣ ዘራእቲ ኣብ ተስፋ ኣምራሑ ብሩህ ፍሪ ማሕረስ ዝርኣየሉ ዕምባባታት ፍሉይ መልክዕ ንምድሪ ሰማይ ኣልቢሶም ክርኤ እንከሎ ፍሉይ ምስጢር ፍጥረት ክንዕዘብ ይሕግዘና። ነዚ ኹሉ ዝገብር ኣምላኽ ክነመስግኖ እሞ ኣብኡ ኣሚና ምስኡ ዘሎና ርክብ ክንሕድሶ ዝሕግዘና እዋን ኢና ዘሎና።

ኣብዚ እዋን ብፍሉይ ካብ ነሓስ 10(ማሳበረ በኩር)~ 28 ዘሎ ኡብርሃም፣ እንላ ቋኣት፣ ደሰያት፣ ዓይነ ኩሉ ዝብል ሰናብቲ ሒዞ ይርከብ ነናቱ መልእኽቲ ዝሓዘ እዩ። ሰብ ክቡር ፍጥረት እዩ ኣምላኽ ፍሉይ ፍቕሪ ስለ ዝገበረሉ ካብ ኩሎም ፍጥረታት ክቡር ይብሃል። ነዚ ፍሉይ ተፈጥሮ ኣምላኽ ንፍሉይ መደብ እዩ ንሰብ ሂብዎ። ተኸፋላይ ጸግኡን መዋርስቱን ገሩ ብሂጉ ፈጠርዎ። ተፈጥሮና ከስ ምስ ኣምላኽ ክነብር እዩ። ፍቕሪ ኣምላኽ ኣብ ኩሉ ተፈጥሮን ኣብ ኩሉ ሕይወትናን ክንግዘቦ ንኸእል። ክረምቲ ፍሉይ መልክዕን ትእምርትን ይርኣዮ። ዘራእቲ እንተ ረኤና ከምኡ ደመናታትን ባህሪ ክራማት ኩሉ ንምስጢር ተፈጥሮን ክብ የብሎ። ነዚ ባሕርያዊ ነገራት ተዓዚብና ናብ ኣምላኽ ክንምለስ እዩ እቲ መልእኽቲ።

ወንጌል ሉቃስ ብዛዕባ ሓደ ሃብታም ሰብ እትዋቱ ርእዩ ኣብ ነፍሱ ጥራሕ ዝሓሰበ ይነግረና። ኣብ ካልኣት ገጹ ኣይጠመተን ንርእሱ ተሓጊሲ ነፍሰይ ንብዙሓ ዓመታት ዝኸውን ቀሪበልኪ ኣሎኹ እናበለ ኣብ ርእሱ ጥራሕ ዘተኮረ ክሃረብ እንከሎ ይነግረና። ንሱ ዝግድሶ ንርእሱ ጥራሕ እዩ። ኣብቲ ዝእከቦ እኸለ ይገብር እምነቱ። ኣብ እኸሉ ኣብ ሓይሉ ኣብ ክእለቱ ጥራሕ የተኹር። ካብ ርእሱ ክወጽእ ኣይ ከኣለን። በዚ ርድኢት ተበጉሱ መጻኢ ሕይወቱን ነፍሱን ባዕሉ ከም ዝውንን ገሩ ይሓስብ። እዚ ሰብ እዚ ዓለሙ ኣብቲ ንሱ ዝሓሰበን ዝውንኖን ጥራሕ ዝተሓዘኤ እዩ። ሰብ ብሃብቱ ብኸእለቱ ብመልክዑ...ምስተገዝኤ መጀመርያ ዝገብራ ንኣምላኽ ካብ ሕይወቱ የውግኖ ባዕሉ ፈጣሪ ባዕሉ ኩሉ ገባሪ ገሩ ይሓስብ ሽዑ እሱር ናይ ገዛእ ርእሱ ኮይኑ ይነብር። ቀጺሉ ኣብ ናይ ርእሱ ጥቕምን ድለትን ጥራሕ ተወሲኑ ንኸምኡ ሰብ ክጥምት የጸግሞ እሞ ከም ዕወር ኮይኑ

ይነብር ንሓወን ሓፍቱን ከበርክቶ ዝግብኦ ነገራት ገዲፉ ኣብ ገዛእ ርእሱ ዳንኪራ ሓጎስ እናሃረመ ይነብር። ካብ ከምዚ ሕይወት ክንወጽእ ናይ ሎሚ ሰንበት ዕድመ የቕርበልና። ንኣምላኽ ቦትኡ ኣብ ሕይወተይዶ እህቦ ኣሎኹ? ንከማይ ሰብ ኣብ ምሕጋዝ እወፍር ዘሎኹ እናበልና ሕልናና ክንሓትት ንዕደም ኣሎና።

እዚ ሃብታም ሰብ ድሮ መይቱ እዩ። ድሮ ኣብቲ ዝኣከቦ እኽሊ ተቐቢሩ እዩ። ዓለሙ ምስ ካልኣት ደቂ ሰባት ወይ ካልእ ዕድላት ሓንቲ ርክብ የብሉን። መቓብሩ በቲ ነባሪ ፍቕሪ ዘይህብ ሃብቲ ይሸልሞ። እቲ ሃብቱ ዋሕስ ዝህቦ ገሩ ይሓስብ እንተኾነ ጥራሕ ኢዱ እዩ ዝተርፍ። ሞት ኣብ ኣፍደገ ገዝኡ ምስ ኳሕኮሔት ኩሉ ነገር ገላቢጠሽ ይኸውን። እዚ ሰብ እዚ ክልተ ሞት እዩ መይቱ። ብሕይወቱ ይመውት ከምኡ በቲ መነብርኡ ይመውት። ብኻልእ ኣዘራርባ ብነፍሱን ብሥግኡን መይቱ። ቀብሩ ዝምስክሮ እቲ ካብ ነውሕ እዋን ዝገብሮ ዝነበረ እዩ ዘጽድቕልና ማለት ካብ መጀመርያ ምስ ኣምላኽ ርክብ ኣይገበረን ኣብ ርእሱ ጥራሕ ተሓዚኡ ዝነበረ ዝነበረ ሰብ እዩ።

ኣምላኽ ነዚ ሰብ ዓሻ ይብሎ። እዚ ሰብ ብኣርኣዮን ኣምሳልን ኣምላኽ ተፈጢሩ ኣምላኽ ከምቲ ንሱ ዝደልዮ ክነብር ነገርዎ እንተኾነ ካልእ መገዲ መሪጹ። ኣምላኽ ሕይወቱ ሂብዎ እንከሎ ንሱ ሕይወቱ ንኣምላኽ ክህብ ኣይደለየን። ቅዱስ ጳውሎስ ከምዝብሎ ንፍስና ንፈጣሪኣ ክትመስል ኩሉ ጊዜ ክትሕደስ ኣልኣ ይብለና። ኣምላኽ ካብ ፍቕሪ ተላዲሎ ካብ ርእሱ ወጺኡ ናባና ይመጽእ። ርእሱ ምእንታና ሂቡ። እዚ ሃብታም ሰብ ኣብ ርእሱ ተሓጺሩ ተሪፉ ካብ ርእሱ ክወጽእ ኣይከኣለን። ምስ ካልኣት ክማቕል ኣይደለየን ስለዚ ንበይኑ ተሪፉ።

ኢየሱስ ርእሱ ሂቡና፡

ከምዚ ሃብታም ሰብ ዘይኮነ ኢየሱስ ርእሱ ይህብ። ኩሉ ሕይወቱ ክምሕር ንኻልኣት ርእሱ ከፍልጥ። ኩሉ ናቱ ዘበለ ንኻልኣት ክህብ ተረጊቡ። ንርእሱ ዘትረፎ ነገር የብሉን። ኩሉ ዘልኣ ዘበለ ንኻልኣት ኢብዎ ኩሉ ናቱ ናይ ሰማያዊ ኣብኡ እዩ። ንኹሎም ተኸተልቱ ኣብቲ ካብ ኣምላኽ ዝፈልዮም ነገራት ተሓጺሮም ከይተርፉ የጠንቅቆም። ኣብ ናይ እዚ ዓለም ሕይወት ተሓጺርና ከይንተርፍ ይምሕጸነና። ንኣይ ምሰሉ እናበለ ክነብሮ ዝግብኣና ሕይወት ሓቢሩና። ሎሚ እምብኣር ኣሰር ኢየሱስ ዶ እስዕብ ኣሎኹ ኢልና ሕይወትና ክንሓትት ኣፍደገ ተኸፊቱልና ኣሎ።

ኣማናይ ክርስቶስ ንርእሱ ካብዚ ዓለም ናብ ሰማያዊ ዓለም ኣሰጋጊሩ ዝኸእል ክኸውን እንከሎ ጥራሕ እዩ ናይ ብሓቂ ሕይወት ክርስቶስ እነብር ኣሎኹ ክብል ዝኸእል። ኣብ ጉዕዞ ሕይወት ክበድ መስቀል ኣሎ ዓለምና በቲ ዘልኣ ጣዕምን ፍቕርን ኣድራሻና ክንቅይር እሞ ዝተመቐለ ሕይወት ክነብር ትደፍኣና ስለዚ ሎሚ ዝተመቐለ ሕይወት ወይ ኣብ ሃብቲ ኣብ ክብሪ ኣብ ጣዕሚ ጥራሕ ዝተሓጸረ ሕይወት ሒዝና እንተ ኣለና ክንምለስ ነቲ ግጉይ ሕይወት መልክዕ ክነልብሶ ይሓተና ኣሎ።

ኣምላኽ ብዘይተሓስበት ዕለት ክመጽኣና እዩ። ስንድዋት ኮና ክነብር ንሕተት ኣሎና። ሞት ኣብ ኣፍደገ ገዛና ክሳብ እትኩሕኹሕ ክንጽበያ እንተ ኾና ከምዚ ዓሻ ሰብ ክንከውን ኣና ስለዚ ሎሚ ሕይወትና ክንርኢ እሞ ኣብቲ ንኣናን ንኣምላኽናን ዘወሃህድ ነገራት ክነተኩር ፍቓደኛታት ንኹን። ከመሎኹ ኢልና ንርእስና ክንሓትት እሞ ኣብ ልብና ኣብ መንፈስና ሒዝናዮ ዘሎ ቅጥራን ኃጢአትና ሎሚ ኣብ ቅድሚ መድኃኒና ኮና ክንሓጽቦ እሞ ከም በርድ ጸዕዲና ክንርከብ ንበገስ። ጉዕዞና ኸኣ ንበይንና ጥራሕ ዘይኮነ ንሓውና ሓፍትና ኣብ ዋዜማ ዓወት ክብገሱ ክንሕግዝ ፍቓደኛታት ንኹን።

ኣብ ሃብትን ጣዕምን ዓለም ተዋሕሒጥና ከይንህሎ ነፍስና ንሕተት። ሕይወትና ብሥጋዊ ነገራት ተማሪኹ ክነብር እንከሎ ጸልማት ከም ዝጎልበቦ ዝረግጹን ዝኸደን ዘይፈልጥ ኮና ኣና እንነብር ስለዚ ዓይንና ቋሕ ክነብል እሞ ሒዝናዮ ዘሎና መገዲ ክንርኢ ክነለሊ። መንፈስና ደኺሙ ንሰናይ ጎዕዞ ድሕነት ዘንጊዕናዮ ከይንህሎ እሞ ንጥፍኣት ናትና ኢልና ተታሒዝናዮ ከይንህሎ ሎሚ በዚ ብሩኽ ሰንበት ርእስና ንርኤ ንተሓደስ።

ኹሉ ዘሎና ህያብ አምላኽ እዩ። ንአገልግሎት አምላኽን ከማና ንዝበሉ ሰባት ኢዩ ተዋሂቡና። በቲ ተዋሂቡና ዘሎ ዕርቡን ሰማይ ክንሕዝ ብኣኡ ኣቢልና ንመንግስቲ አምላኽ ክንሰብኽ እዩ እቲ ዝድለ ዘሎ። በዚ ዘሎኒ ህያባ ንሓወይ ሓፍተይ ኣብ ቤት አምላኽ ክንመልሶም እሞ ነቲ አምላኽ ዝገበረሎም ርእዮም ክኸእሉ ነፍሲ ወከፍና ኢድ እግሪ ዓይኒ ልቢ ክንኮኖም አምላኽ ተለኣኸኒ ይብለና ኣሎ። ነፍሲ ወከፍ ሰንበት ነዚ ክንሔድስ እሞ ቤትና ቤት አምላኽ ገርና ክንክእል ቆሪጽና እንወፍርሉ ጊዜ ስለ ዝኾነ ልብና ንኸፈት።

ቃኤል ሓውካ አበሎ ተባሂሉ ምስ ተሓተ ሓላው ሓወይዶ ኮይነ ኢሉ መሊሱ በዚ ኣብ ቅድሚ አምላኽ ክብረት ኣይረኸበን ኩሉ ዝቐትሎ ኮይኑ ተሰሚዕዎ ክሃድም ይነብር ነሩ። ሰብ ሕልንኡ ብኃጢአት ምስ ጎልበቦ ፍርሒ ዘይምቕሳን ምጭናቕ ስቓይ እዩ ዕጭኡ። ዓለምና ሎሚ ብዙሓት መንፈስ ቃኤል ዝማረኹም ኣብ ቅትለትን ክፍኣት ሓዎምን ሓፍቶምን ዝወፈሩ መሊኦማ ኣለዉ። ንሓውናን ሓፍትናን ብኸልተ ነገር ኣና ክንቀትሎም እንኸእል ብመንፈስን ብሥጋን፣ ሥግዊ ቕትለት ኩሉ ኣብዚ እሞን ዝርኤ ካብ ጽንሲ ምስዓድ ክሳብ ብዝተፈላለየ ነገር ብሥግኡም ምወታት ከም ዝኾኑ ምግባር ውግእ ከምኡ ብሰግኡም ከም ዝሞቱ ምግባር፣ ካልኣይ ዝገደደ ቅትለት መንፈሳዊ ቅትለት እዩ ብሕማቕ ኣብነትን ጽልዋ ብምሕዳርን፣ ሓመታ፣ ንሓቂ ከይፈልጡ ብዝተፈላለይ መንገዲ ምዕጋት፣ ብዘሎካ ክእለት ምትላል እሞ ንሓቂ ምኽዋል፣ ቀተልቲ ኣሕዋትና ክንከውን ንኸእል ኣና። አምላኽ ንሓውናን ሓፍትናን ኣብ ኣፍደገ ሰማይ ክንመርሖም እዩ ዝደልየና ስለዚ መንፈስ ቃኤል ካብ ሒይወትና ቀንጢትና ኣብቲ ደቂ አምላኽ ዝገብር ነገራት ንመለስ።

ዘንጊዕና ከይንህሉ፣ ደቂስና ከይንህሉ፣ ጠሊምና ከይንህሉ ሕልናና ንመርምር። ንአምላኽ ብናይ ምቕት ነገራት ተታሊልና ጠፊእናዮ ወደይ ንለይ ጠፎኦምኒ ኢሉ ኣበሎኹም ይብል ከይህሉ ሎሚ ንበራብር።

ኣብዚ ንሓዲስ ዓመት ከም ኣቆጻጽራ ዓድና ኣብ እንቀራረበሉ ዘሎና ጊዜ ብመንፈስ ተሓዲስና ንሓዲስ ዓመት ክንኣትዎ እሞ ንአምላኽ ኣብ ሕይወትና ቦታ ክንህቦ ንመገዲ ቅድስና ክንለብስ ፍቓደኛታት ንኹን። አምላኽ ጸግኡ ኣብዚሒ ኣብ ፍቕሪ የጽንዓና።

አባ ንጉሠ ፍሥሓ